

Miras hüququ sahəsində qeyri-müəyyənliklər aradan qaldırılacaq

Mayın 20-də Milli Məclisin Hüquq siyasəti və dövlət quruculuğu komitəsinin videokonfrans formatında növbəti iclası keçirilib. İclası açan komitə sədri Əli Hüseynli gündəliyə 7 məsələnin daxil edildiyini söyləyib.

İlk olaraq "İcra məmurları haqqında", "İcra haqqında" və "Ədliyyə orqanlarında qulluq keçmə haqqında" Azərbaycan Respublikasının qanunlarında dəyişiklik edilməsi barədə qanun layihəsi birinci oxunuşda müzakirəyə təqdim olunub.

Məsələ ilə bağlı ədliyyə nazirinin müavini Toğrul Hüseynov məlumat verib. Bildirilib ki, təqdim olunan qanun layihəsinin əsas mahiyyəti ədliyyə orqanlarının xüsusi xəzinə hesabının yaradılmasından ibarətdir. Məlumat verilib ki, bu hesabın yaradılmasında məqsəd nazirliyin hesabına daxil olan maliyyə vəsaitlərinin vahid hesaba cəmlənməsi, həmin vəsaitlər hesabına ədliyyə orqanlarında çalışan əməkdaşların maddi təminatının və sosial müdafiəsinin gücləndirilməsi, eləcə də nazirliyin elmi-texniki potensialının artırılmasıdır.

Milli Məclis Aparatının Dövlət quruculuğu, inzibati və hərbi qanunvericilik şöbəsinin İnzibati qanunvericilik sektorunun müdiri Kəmalə Paşayeva gündəliyin ikinci məsələsi - Azərbaycan Respublikasının Torpaq Məcəlləsində, Azərbaycan Respublikasının Mülki Prosessual Məcəlləsində, Azərbaycan Respublikasının Mülki Məcəlləsində, "Notariat haqqında" və "İcra haqqında" Azərbaycan Respublikasının qanunlarında dəyişiklik edilməsi barədə Azərbaycan Respublikası qanununun layihə-

sini (birinci oxunuş) təqdim edib. Məlumat verilib ki, qanun layihəsi mirasın qəbulu institutunun tələblərinin təkmilləşdirilməsi məqsədilə hazırlanıb.

Bildirilib ki, Azərbaycan Respublikası Konstitusiyası Məhkəməsi Plenumunun 26 dekabr 2023-cü il tarixli qərarı ilə mirasın qəbuluna dair xüsusi qəbul müddəti şərtini müəyyən edən Mülki Məcəllənin 1246 və 1273-1-ci maddələri qüvvədən düşmüş hesab edilib. Bu qərar vətəndaşların mülkiyyət hüququnun daha aydın və təminatlı şəkildə qorunmasına xidmət edir. Məlumat verilib ki, qəbul edilən qərar miras hüququ sahəsindəki hüquqi qeyri-müəyyənliklərin aradan qaldırılmasını və hüquqi münasibətlərin daha stabil şəkildə tənzimlənməsini hədəfləyir.

Milli Məclis Aparatının Dövlət quruculuğu, inzibati və hərbi qanunvericilik şöbəsinin məsləhətçisi Fərid Əhmədov gündəliyin üçüncü məsələsi - Azərbaycan Respublikasının İnzibati Xətlər Məcəlləsində dəyişiklik edilməsi haqqında Azərbaycan Respublikası qanununun layihəsini (birinci oxunuş) təqdim edib. Həmin qanun layihəsinin inzibati xətlərlə bağlı protokolların və qərarların mərkəzləşdirilmiş qaydada qeydiyatını və izlənilməsinə təmin edəcək. Məlumat verilib ki, layihəyə təklif olunan dəyişikliklərə əsasən, inzibati xətlərlə bağlı protokolların və qərarların mərkəzləşdirilmiş qaydada uçotu və izlənilməsi məqsədilə "İCMAL" adlı informasiya sisteminin yaradılması nəzərdə tutulur. Bildirilib ki, bu sistem real vaxt rejimində işləyəcək, protokollara və qərarlara unikal nömrələr verəcək və cərimələrin ödənilməsinə dair məlu-

matların düzgünlüyünə nəzarət imkanı yaradacaq.

Daha sonra gündəliyin digər 4 məsələsi - "Azərbaycan Respublikası Məhkəmə-Hüquq Şurasının 20 illiyi (2005-2025)" Azərbaycan Respublikasının yubiley medalının təsis edilməsi ilə əlaqədar "Azərbaycan Respublikasının orden və medallarının təsis edilməsi haqqında" Azərbaycan Respublikasının Qanununda dəyişiklik edilməsi barədə", "Azərbaycan Respublikasının Milli Məclisinin Azərbaycan Respublikasının Nazirlər Kabinetinə etimad məsələsinin həll edilməsi hüququnun əlavə təminatları haqqında" Azərbaycan Respublikasının Konstitusiyası Qanununda dəyişiklik edilməsi barədə" Azərbaycan Respublikası Konstitusiyası qanununun layihəsi (ikinci oxunuş), "Azərbaycan Respublikasının Cinayət Məcəlləsində və Azərbaycan Respublikasının Cinayət-Prosessual Məcəlləsində dəyişiklik edilməsi haqqında" (ikinci oxunuş), "Azərbaycan Respublikasının Cinayət Məcəlləsində, Azərbaycan Respublikasının Cinayət-Prosessual Məcəlləsində və Azərbaycan Respublikasının İnzibati Xətlər Məcəlləsində dəyişiklik edilməsi haqqında" (ikinci oxunuş) qanun layihələri müzakirə edilib.

Qanun layihələrinin müzakirəsində İnsan hüquqları komitəsinin sədri Zəhid Oruc, Hüquq siyasəti və dövlət quruculuğu komitəsinin sədr müavini Elşən Musayev çıxış edərək təkliflərini irəli sürüblər.

İclasda təqdim edilən qanun layihələrinin hər biri Milli Məclisin plenar iclasına tövsiyə olunub.

"Azərbaycan"